

حق زندگي داشت و موظف بود در وقت لزوم حيات خود را فدای جامعه نماید. با انهم قاضيان شريعت استقلال عنعنی خود را حفظ کردند. در نتیجه اين اقدامات نظم و نسق مخصوصاً در سال های اخير سلطنت امير در سراسر کشور تامين شد.

"در عين حال برای عصری شدن کشور بکومک متخصصان مستخدم اروپايی منجمله انگلیسی در ساحات تخنیک، طب و کارخانه نظامی قدم های اولی برداشته شد، ولی معارف بحال آبتدایی و عنعنی باقیماند. افغانستان در عهد امير عبدالرحمن تا حدی برای عصری شدن آماده شد ولی در عين حال در اين دوره ضدیت بين افراد و حکومت بصورت بیسابقه حاد گردید و اين یک بعد جدیدی در تاريخ سیاسی افغانستان علاوه نمود (۳۵)." SABAWOON.COM

د افغانستان د پولو ټاکنه:

د امير عبدالرحمن د واکمنۍ بله مهمه ځانگړتيا د افغانستان د پولو ټاکنو بشپړېدل دي. په دې اړه بايد وويل شي، چې د افغانستان د پولو بيلې برخې په بېلو وختونو کې د برتانوي هند حکومتي مامورانو، د تزاري روسي، ايران او افغانستان له مامورانو سره په ګډه

ټاکلي دي. په دې ډول دغه ټاکنې بين المللي ماهيت لري او په دغه کار کې په اوله درجه د برتانوي امپراتورۍ گټې په نظر کې نيول شوي دي او افغانستان تاوان کړی دی. د ډيورنډ په توافق ليک سره لا اصلي افغانستان له اوسني افغانستان څخه دباندې بڼول شوی و، چې هغه اوس د پاکستان په حدودو کې دننه شمېرل کېږي. په ټوليز ډول د پولو په دغو ټاکنو سره افغانستان تر پخوانه کوچنۍ شو، خو له بلې خوا همدغه ټاکنې دي چې افغانستان يې د يوه هېواد په توگه مشخص او تثبيت کړ او د نړۍ نورو هېوادونو او بين المللي مؤسسو هغه په رسمي ډول پېژندلی دی او اړيکي يې ورسره ټينگ کړي دي. خود افغانستان د پولو دغه ټاکنې د اصلي سرچينو او پانوله مخې تراوسه په کوم اثر کې بيان شوي نه دي، نو د هغو دقيق بيان کېدلی نه شي. دلته به يې اساسي کرښې په لنډ ډول وښودلی شي.

د افغانستان هغه پوله، چې اول ټاکل شوې وه هغه د بخارا او افغانستان تر مېنځ د بين المللي پولې په شان د امو سين منل دي. د امو سين چې د طبيعي پولې په شان دی، د اول ځل لپاره احمد شاه او د بخارا امير د دوی دواړه هېوادونو تر مېنځ د بين المللي پولې په شان منلي وو، خود امير شېر علي د دويمې واکمنۍ په وخت کې

دغه پوله په پيترسبرگ کې د روسي حکومت او په لندن کې د برتانيې حکومت له خوا په رسمي ډول ومنل شوه. دا وروسته له هغه و، چې امير شېر علي همدا چې د دويم ځل لپاره د ۱۸۲۸ کال په اکتوبر کې د واک په گدي کښناست، د بل کال په پيل کې يې هند ته د يوه رسمي سفر په ترڅ کې وایسرای لارډ مايو ته په منځنۍ اسيا کې د روسيې د وړاندې تگ له امله د افغانستان په اړه اندېښنه وښووله. لکه چې دمخه ويل شوي، روسيې په منځنۍ اسيا کې د وړاندې تگ په لړ کې په ۱۸۲۸ کې بخارا لاندې کړې او افغانستان ته يې خطر پېښ کړی و. د هند وایسرای په دې اړه په خپله څه ونکړل، خو په لندن کې يې خپل حکومت د امير له اندېښنې نه خبر کړ. لندن بيا په دې هکله له پيترسبرگ سره د ليکونو مبادله پيل کړه، د ليکونو د غې مبادلې څو کاله په اوږدو وقفو کې دوام وکړ، ترڅو په پای کې په کال ۱۸۷۳ کې د دوی د حکومتونو تر مېنځ يو ډول پوهاوی (Understanding) راغی چې د هغه له مخې روسيې له اموسين سره د کوچني سين له يوځای کېدلو نه وروسته تر خوجه صالح پورې او بيا له هغه ځای نه د پارس تر پولې پورې د افغانستان شمالي پوله ومنله. په دې ډول، چې د بدخشان، ترکستان، هرات، اندخوی او ميمني ولايتونه

به دننه په افغانستان کې شامل وي. روسانو اول بدخشان او واکان د امير شېر علي يانې د افغانستان سيمې نه گڼلې، خو بيا د انگرېزانو په ټينگار له خپلې ادعا نه تېر شول^(۳۲). په دې ډول د افغانستان د شمالي پولې ټاکنه د روسي او برتانوي حکومتونو تر مېنځ د يوې "پوهاوي" محصول و، نه د کومې ليکل شوې موافقې يا تړون محصول، خو دغه "پوهاوي" دواړو ته د رسمي موافقې حيثيت لاره. سره له دې هم دغه پوهاوي لانجمن شو، ځکه چې له خوجه صالح نه د فارس تر پولې پورې ليکه ناکلاکې پاتې شوه او له کوچنۍ نه تر پامير پورې سيمه هم په خپل حال پاتې شوه او روسانو بيا له دغه حال نه گټه پورته کړه، چې زړه يې بيان وکړم.

د لويديځ په لورد سيستان په برخه کې هم د افغانستان پوله ناکلاکې وه، چې هغه هم د امير شېر علي په دويمې واکمنۍ کې د انگرېزي هيئت مشر جنرال گولډ سمد (Goldsmid) په مينځگړتوب وټاکل شوه. سيستان په لرغونې زمانه کې، لکه چې په تېرو پانوکې يې بيان شوی، د ساکاوو مېنه وه، ساکا په دغه وخت کې اسحق زي او تر هغه دمخه ساک زي يادېدل. سيستان له جغرافيوې نظره د افغانستان خاوره وه او ساکا هم د لرغوني افغانستان خلک وو، خو پارس د ژبې له نظره پر

هغه ادعا کوله او د هغه تاريخي افتخارات يې خپل گڼل. سيستان د احمد شاه له وخت نه د افغان واکمنو تر ولکې لاندې و، خو د امير دوست محمد له مړينې نه وروسته د محمدزي سردارانو په جنگ کې پارس پرې قبضه وکړه. دا چې د پارس قبضه د سيستان تر کوم ځای پورې وه، په دقيق ډول معلومه نه ده، خو امير شېر علي چې د دويم ځل لپاره واکمن شو، اراده وکړه چې له سيستان نه د پارسيانو لاس لنډ کړي. په دغه وخت کې پارس په سيستان کې له خپل موقف نه نارام و. سره له دې هم امير شېر علي د هندوستان د شخص گورنر-جنرال په غوښتنه له نظامي عمل نه ډډه وکړه. "هندوستان په دې فکر چې د پارس-افغان د جنگ شروع به ناوړې اثرونه ولري او [په عين حال کې] مایل و، چې د ختيځ په لور د پارس د منظم او تدريجي وړاندې تگ مخه ونيسي، د مينځگړتوب وړاندیز وکړ. افغانستان او پارس دواړو وروسته له يوڅه مذاکرو نه دغه وړاندیز ومنه. ميجر جنرال گولډ سمد وگومارل شو، چې د دواړو خواوو مخالفې ادعاگانې سره پخلا کړي. گولډ سمد د دواړو خواوو د ادعاگانو له مطالعې نه وروسته د ۱۸۷۲ په اکتوبر کې خپله فيصله صادره کړه، چې د هغې له مخې دغه سيمه بايد د دواړو خواوو تر مېنځ ووېشله شي... د دغه هېواد بېپرازه برخه چې

د (خاص سيستان) په نامه يادېده او د هلمند د سين کينې خوا ته واقع ده، پارس ته او ښي خوا يې افغانستان ته تخصيص شوه. هم افغانستان او هم پارس دواړو به په دغې فيصلې اعتراض وکړ او د سيستان فيصله له افغانستان سره تر اوږدې مودې پورې يوه ترخه موضوع پاتې شوه. "امير شېر علي د گولډ سمد د دغې فيصلې په سرله انگرېزانو نه بېگانه شو. د لارډ ناپير (Lord Napier) په وينا "او نه يوازې شېر علي بلکې ټول افغانان معتقد وو، چې موږ به هغه څه بېرته د دوی کړو کوم چې دوی له لاسه ورکړي وو. "او چې دغسې ونه شول، بيا نو "... د دوی موږ ته د ضعيف او بې باوره خلکو په شان کتل، چې د دوستۍ په جامه کې د پارس په پلوی يې دوی تاواني کړي دي" (۳۷) "لنجه د افغانستان او پارس تر مېنځ لا توده وه او هغه دېرش کاله وروسته په کرکېچ بدله شوه. دا هغه وخت و، چې د هلمند سين خپل تگ لاره د لويديځ په لور اړولې وه. پارس له برتانويانو وغوښتل، چې دغه کرکېچ رفع کړي. د افغانستان پاچا امير حبيب الله هم په دې اړه د برتانيې مینځگرتوب ومنه. دا حل دغه ماموريت د کرنيل ميک ماهن (McMahon) په غاړه شو او هغه د ۱۹۰۳ له جنورۍ نه وروسته د دغې پولې په اړه د افغان او پارس استازو په ملگرتوب خپل نظر اعلام کړ او

د ۱۹۰۴ کال تر فبروري پوري د واره خواو و ته وسپارلې^(۳۸). له دغو فيصلو سره سره يا د هغو له امله د سيستان د پولې موضوع نوي بعدونه پيدا کړل، چې د هغو په اړه په افغانستان کې د قانوني پاچايي په لسيزې او د لومړۍ ولسمشرۍ په وخت کې پر هغې بحثونه او فيصلې وشوې، چې د هغو بيان بېل کتاب غواړي.

لکه چې دمخه ويل شوي د افغانستان-شمال-لویدیځ پوله له خوجه صالح نه د پارس تر پولې پوري نامشخصه او ناټاکلې پاتې شوې وه. روسي قوتونو د امير شېر علي په وخت کې په کال ۱۸۷۳ کې خيوه او په ۱۸۷۲ کې خوقند لاندې کړي او د خيوې له نيولونه وروسته د کسپين سيمه يې نظامي کړې وه. په داسې حال کې چې د منځنۍ اسيا نورې سيمې يې د بخارا په گډون په تېرې لسيزې کې لاندې کړې وې. په لويديځې منځنۍ اسيا کې يوازې د ترکمنو پراخه سيمه په خپل حال پاتې وه. دغه سيمه هم په دغه وخت کې د روسانو تر خطر لاندې شوه. د ترکمنو دغه پراخه سيمه په شمال کې د خيوې، په جنوب کې د افغانستان، په ختيځ کې د بخارا او په لويديځ کې د کسپين ترمېنځ پرته وه، خو له افغانستان سره يې پوله ناټاکلې وه او امير عبدالرحمن په دغه فکر چې روسيه به د ترکمنو د سيمې له لاندې کولو نه وروسته افغانستان ته

هم خطر پېښ کړي، د هند له وایسرای نه چې د افغانستان د باندنيو اړیکو اختیار له هغه سره و، په واور و غوښتل چې د افغانستان دغه پوله له روسانو سره مشخصه کړي، خو هغه به ورته ډاډ ورکاوه چې دغه موضوع په کال ۱۸۷۳ کې حل شوې او له سره نیول به یې مصلحت نه وي. امیر چې یوولس کاله په تاشکند او سمرقند کې تېر کړي وو، روسان یې ښه پېژندل، د وایسرای په خبره نه قانع کېده ترڅو چې روسانو د ۱۸۸۴ کال په فبرورۍ کې د مرو تکه ترکمنان هم لاندې کړل او د هرات په اړه هم اندېښنه پیدا شوه. هرات په هغه وخت کې د هند ورگڼل کېده. بیا د هند برتانوي حکومت هم د امیر په شان اندېښمن او په دې فکر شو، چې اوس د دې وخت دی چې د افغانستان شمال-لویدیځه ناکلې پوله هم باید وټاکله شي، خو دا یو پېچلی کار و.

د هرات او مرو تر مېنځ پنجده پرته وه، چې پراخې ورشوگانې او دلته او هلته یې لږه کرنیزه ځمکه لرله. په پنجده کې د سارق ترکمنو پنځو خانګو د پوونده توب ژوند کاوه، لویې رمې یې لرلې، ښه شتمن وو او د کبیتکاس (Kibitkas) په نامه په وړو کېږد یو کې اوسېدل، چې کولی یې شول په یوې اشارې او چټکۍ سره مېنه بدله کړي. دوی په ۱۸۸۲ کې د روسیې د خطر له امله

د افغانستان تابعیت او د مالیې په توګه د عشر ورکول منلي وو. امیر عبدالرحمن بیا د پنځده لپاره حاکم وټاکه او د جنرال غوث الدین په قومندانۍ یې هلته یو نظامي پوځ ځای پر ځای کړ. پنځده په اصل کې د هرات برخه وه او د هرات طبیعي پوله د پنځده په شمال کې له سریازي نه اخواه. مړو د هرات تابع سیمه وه او د هرات دهغه وخت د والي سعدالدین په وینا د اخل او تکه ترکمنو لویان په کابل کې د امیر شېرعلي په دربار کې دېره وو، ځکه چې دوی په اصل کې د هرات تابع وو. سارق ترکمنو له هرات سره نږدې اړیکې لرل. پخوا د پنځده اوسېدونکي د جمشیدي قوم و، د دوی مېنه ارساري ترکمنو او د ارساري ترکمنو مېنه بیا د نولسمې پېړۍ په نیمایي سارق ترکمنو ونيوله او دوی جمشیدیانو ته باج ورکاوه او جمشیدیان د هرات تابع ولس وو. په دې ډول پنځده له جغرافیوي، قومي او تاریخي پلوه د هرات برخه وه، چې په دې ډول پنځده د افغانستان برخه کېده. له همدې امله و، چې امیر عبدالرحمن د یوه مسلمان واکمن په توګه غوښتل د منځنۍ اسیا په دغې برخې کې یو فعال پرمختیايي چلند غوره کړي. امیر ځکه دغسې فعال سیاست ته زړه کړی و، چې دمخه د مړو تکه ترکمنو مشر، مخدوم قلي خان او هم د خوارزم خان ورته د تابع کېدلو

وعده ورکړې وه. سره له دې هم امير له دې امله چې د هند وایسرای ورته ددغه چلند برخلاف مشوره ورکړې وه، د هغه له غوره کولو نه ډډه وکړه. یوازې دا هم نه و. کله چې روسان په قوت سره پنجده ته نژدې شول، جنرال غوث الدین ته یې هدایت واستوه، چې که روسانو پرې برید هم وکړي، ورسره مقابله ونه کړي او خپل پوځ بالا مرغاب ته په شا کړي. د هند د وایسرای له مخالفت نه برسېره د امير ددغه چلند علت دا و، چې پوځ یې د روسانو د پوځ په پرتله ضعیف و او پر هغه برسېره د پنجده په سارق ترکمنو یې هم اعتبار نه درلود او ویل یې، چې سارق ترکمنان به ددې لپاره چې خپله شتمني وساتي، له روسانو سره ملګرتوب وکړي.

امیر په عین حال کې د هغه خطر په برابر کې چې د روسانو له خوا به افغانستان ته هم متوجه شي، د افغانستان د خوندیتوب لپاره د اوږدې مودې یو تجویز وکړ. د هغه په نظر د پنجده د سقوط په حال کې به ددې احتمال لږ وي، چې د افغانستان بشپړتوب ته تاوان واړوي، خو که افغان پوځ د پنجده په سر له روسانو سره مقابله وکړه او که روسانو هرات او میمنه ونيوله، افغانستان به تجزیه شي. البته د هرات په سقوط سره به روسي او انګرېزي پوځونه سره ونښلي، خود امیر په

نظر "... په افغان خاوره کې به د روس او انگرېز جنگ په نهايت کې افغانستان برباد کړي او د هغه لورپه گټه په دې کې ده، چې د دغسې مصيبت مخنيوی وشي. " په واقع کې امير عبدالرحمن د هر هغه قدرت، مسلمان وي، يا عيسوي مخالف و چې له افغانستان نه د يوه بل پر ضد تېر شي. له همدې امله و، چې د پنجدي د بحران په شديد حال کې هم امير حاضر نه شو، چې د هرات د پياوړتيا لپاره د برتانوي انجنيرانو يوې ډلې ته د ورتگ اجازه ورکړي، خو که روسانو په هرات حمله وکړه، په هغه حال کې امير حاضر و، د انگرېزانو پوځ ومني چې خپل پوځ به يې له هغه سره په گډه تر پايه پورې و جنگېږي.

څنگه چې د افغانستان باندنۍ سياست د انگرېزانو په انحصار کې و او څنگه چې هرات ته خطر هندوستان ته هم خطر کېدلی شو، د هند برتانوي حکومت له روسانو سره له موافقې وروسته د جنرال پيټر لومسډن (Peter Lumsden) په مشرۍ د ۱۸۸۴ په مني کې پنځده ته يو هيئت واستوه، چې هلته د خپل روسي سيال په اتفاق ياده شوې ناکلاکې پوله وټاکي. افغانستان ته بلنه ورنکړای شوه، که څه هم موضوع د هغه د پولې ټاکل و خو په دغه وخت کې چې روسانو ځان په قوت سره د پنځده او مرو ترمېنځ رسولی وو، نه يې غوښتل چې کشاله زرهواره

شي، موضوع يې ټالوله او په عين حال کې يې خپل پوځ لا هم پياوړی کاوه. له بلې خوا جنرال لمسډن جنرال غوث الدين ته سپارښتنه کوله، چې د خپلې پوځي قطعې له پياوړې کولو نه ډډه وکړي، ددې لپاره چې دغه کشاله په اسانۍ سره هواره شي. د لمسډن دغه ټينگار په پای کې امير په دغه فکر کې، چې "دغه جنرال په واقع کې د افغانانو او روسانو تر مېنځ نښته غوښتله، ځکه چې دغه احمق په دې فکر و چې که د افغانانو او روسانو تر مېنځ وينه تويه نه شي، دوی ممکن سره دوستان شي چې دا به په ټوله مانا د انگرېزانو د گټې مخالف وي." (۳۹)

د ۱۸۸۵ کال د مارچ په دېرشمه روسانو پنجدۀ لاندې کړه، افغان سرتېرو ورسره ناکامه مقابله وکړه، که څه هم روسي پوځ ترېنه لوی او امير هم دوی له مقابلې نه منع کړي وو. امير عبدالرحمن په دغه وخت کې هندوستان ته په رسمي سفر تللی و او چې د پنجدې له سقوط نه يې خبر کړ، وایسرای ته يې وویل چې "غم مخورید." نه دا چې امير کوښښ ونه کړ له وایسرای نه وغواړي دغه يرغل بېرته په شا ووهي، ځکه چې دوی له هغه سره ژمنه کړې وه چې په هغه حال کې چې کوم هېواد په افغانستان باندې يرغل وکړي، بې له دې چې هغه پارول شوی وي، دوی به له افغانستان نه په قوت دفاع وکړي. پردې برسېره امير د

هند حکومت کار اسان کړ. په دې ډول، چې دی له پنځده او د هغې له سهيلي برخې نه د روسيې د لوی امپراتور په نامه تېرېږي، خو چې مارو چاق، گلران او ذوالفقار لا هم د افغانستان وي. په دغه وخت کې امیر دا هم څرگنده کړه، چې پنځده په اصل کې ددې لپاره نیول شوې وه، چې په دغسې حال له هغې نه د چني په توگه کار واخیستل شي. د امیر په نظر د پنځده په قربانی سره به افغانستان له لوی مصیبت څخه ژغورل شوی وي. سره له دې هم د پنځده بحران روسیه او برتانیه د جنگ ژۍ ته ورکش کړل، خو په پای کې د ډېرو لیکونو او تېلگرامونو په مبادلې سره دوی موافقه وښودله، چې دغه کشاله دې په منځگړتوب سره هواره شي. روسيې بیا د امیر له خوا هغه ورکړل شوی امتیاز د پریکړې لپاره د اساس په توگه ومنه او یوه بل گډ روسي-انگلیس هیئت د افغانستان دغه پوله د اموسین له خمیاب نه تر ذوالفقار پورې وټاکله. دا ځل سروسټرج وي (Sir West Ridgeway) د برتانوي هیئت مشر و او دغه پوله هم د هغه په نامه یاده شوه^(۴۰). په دې ډول د افغانستان شمال-لویدیځه پوله هم د برتانوي-روسي حکومتونو له خوا او د افغانستان په تاوان وټاکله شوه. د بدخشان په برخه کې یانې د افغانستان شمال-ختیځه پوله هم د روسانو په نظر ناکلې وه، که څه هم دوی د ۱۸۷۳

کال په پوهاوي سره بدخشان د افغانستان سيمه منلې وه. روسانو د نهمې لسيزې په سر کې هلته هم تېری وکړ، دغه پوله له سر نه وټاکل شوه چې هغه دلته د افغانستان د ختيځ-جنوبي پولې سره يوځای تر بحث لاندې نيول کېږي.

د افغانستان د ختيځ-سهيلي پولې ټاکل د نورو پولو په پرتله ډېر پېچلی او گران و، په دې چې هم د دغې پولې اوږدوالی ډېر و او هم د هغې په ټاکلو سره اصلي افغانستان او د هغه اصلي اوسېدونکي يانې پښتانه اغېزمن کېدل. لکه چې دمخه ويل شوي افغانستان په اصل کې په ختيځ کې تر اباسين پورې هېواد ته ويل کېده، خود امير عبدالرحمن تر وخته له خيبر نه تر اباسين پورې سيمه د پېښور په گډون د برتانوي هند لاس ته ورغلې وه. پېښور اول د پنجاب واکمن، رنجيت سنگهه په کال ۱۸۳۳ کې د هغه له حاکم سردار سلطان محمد خان، د امير دوست محمد ورور نه نيولی او انگرېزانو بيا پېښور له سکانو نه په کال ۱۸۴۸ کې تر لاسه کړی او د امير دوست محمد ټولې هلې ځلې د پېښور د بېرته تر لاسه کولو په اړه نابريالۍ شوې وې. لکه چې دمخه ويل شوي د خيبر لوی معبر چې منځنۍ اسیا له جنوبي اسیا يانې هند سره نښلوي او له دې امله د هند د امنيت لپاره مهم و، د گندمک په تړون سره له افغانستان نه بېل شوی او په هند

پورې تړل شوی و. سره له دې هم برتانويان په دغولاس بریو قانع نه وو. له دوی سره د هند د طلايي مستعمرې د خوندي ساتلو اندېښنه وه. څنگه چې دوی په څلور سوه ملیوني پراخ هند باندې د لس زره ملکي برتانوي مامورانو له لارې حکومت کاوه او هندیانو ته بېګانه استعماري اروپایان وو، په دې اندېښنه کې وو چې که روسیه د افغانستان له لارې په هند ورمخه شي، هند ممکن د دوی له لاسه ووځي، نو د دوی غټ کوښښ دا و چې د هند په لورد تزاری روسیې د احتمالي پوځي وړاندې تګ مخه ونیسي باید د هند په شمال-لویدیځ کې ټینګ نظامي استحکامات او سیاسي تجویزونه ولري. په افغانستان باندې په کال ۱۸۳۸ کې د برتانوي هند لومړۍ تېرۍ او څلوېښت کاله وروسته د دوی دویم تېرۍ هم په اصل کې د همدغه مطلب لپاره و، خو افغانانو دوی په دواړو کوښښونو کې نابریالي کړل، که څه هم برتانیه د وخت زبرځواک او ډېر شتمن هېواد و او په اسيا، افريقا او امريکا او استراليا کې يې پراخې مستعمرې لرلې.

روسیې چې په منځنۍ اسيا کې تر افغانستان پورې ډېر ملکونه لاندې کړل او په لندن کې پراختیا غوښتونکي محافظه کار ګوند په ۱۸۸۹ کې حکومت په ملي انتخاباتو سره ترلاسه کړ، برتانوي هند د روسیې د

احتمالي تېري په برابر کې يو نوی ستراتيژيکي تجويز وایست او په هغه باندې يې د علمي سرحد (Scientific Fronties) نوم کښېښود. د ډيورنډ توافقي لیک او د ډيورنډ کرښه په واقع کې د همدغه په اصطلاح "علمي سرحد" زېږنده دي. ما دغه موضوع گانې په خپلو اثارو کې د ارشيفي لومړنيو رسمي پاڼو او ناخپرو شويو ليکنو او راپورونو له مخې په دقيق او اوږد ډول شرح کړي^(۴). دلته به يې اساسي مطلب په لنډ ډول بيان کړم.

د په اصطلاح "علمي سرحد" نه مطلب دا و، چې په هغه حال کې چې روسي پوځ د هند د اشغال په مقصد په افغانستان ننوځي يا حتی د امير عبدالرحمن په مړينې سره په افغانستان کې گډوډي پېښه شي، د برتانوي هند پوځونه به د هند وکښ نه په ښکته ستراتيژيکي سيمو يانې کندهار، جلال آباد، کابل او غزني کې ځای پر ځای کېږي. په دغه مقصد چې د روسي پوځ د ورتگ مخه ونيسي. د وړاندې تگ دغه چلند بيا لازمه کوله، چې نه يوازې هغه مهم کوتلونه او ځايونه چې "علمي سرحد" ته رسېږي د دوی په کنترول کې وي، پر هغو قومونو هم سياسي کنترول ولري چې دغه کوتلونه يې په سيمو کې پراته وي. دغه ټول تجويز بيا حتمي کوله، چې هند بايد له افغانستان سره خپل سرحد يا پوله وټاکي او د امير لاس

له دغو قومونو او سيمو نه لنډ کړي.

دا چې تزارې روسيې که څه هم امپيريالستي او پراختيا غوښتونکي هېواد و، د افغانستان له لارې په هند باندې د يرغل نيت لاره، يقيني نه وه خو وېره يې يقيني وه، په تېره د انگلستان د محافظه کار يا توري گوند په پاسنيو کړيو کې. په هر حال، په هغه وخت کې چې د لندن د محافظه کار گوند مشر لارډ سالسبري (Salisbury) په لاس و او د هند حکومت د وایسرای لینډون (Lansdowne) په مشرۍ چلېده، "علمي سرحد" د رسمي سياست په شان ټينگ ونيول شو او د عملي کولو په مقصد له خيبر نه تر کابل پورې د ريلوي غزولو لپاره لازمي شيان او سامانونه زېرمه شول او د کابل سين سروي هم پيل شوه. داسې هم د کويټې او چمن ترمېنځ د کوژک تونل په ايستلو پيل وشو. انگليسانو کويټه د امير شېر علي په وخت کې د کلات خان له لارې او سېي او پښين يې د گندمک په تړون سره تړلاسه کړې وه. د انگرېزانو له خوا د کويټې نيول د افغان-انگليس د دويم جنگ يو علت و. امير عبدالرحمن هم ويل چې د کوژک تونل ايستل لکه دده په نس کې چې د چرې تنوېستل وي.

د هند وایسرای په ۱۸۸۸ کې امير عبدالرحمن ته په يوه ليک کې څرگنده کړه، چې اوس ددې وخت دی چې د

دواړو هېوادونو تر مېنځ پوله مشخصه شي او د دغه مقصد لپاره به يو برتانوي هيئت کابل ته درشي. له هغه نه يې دا هم وغوښتل، چې د افغانستان په شمالي پولو کې برتانوي افسران ومني، خو امير د هغو له منلو نه غاړه غړوله او د وایسرای لینزډاون د ټينگار په برابر کې يې ډول ډول پلمې کولې. کله به يې وړاندیز کاوه، چې يو برتانوي هيئت دې په کابل کې په عام دربار کې د چارو په اړه له هغه سره بحث وکړي او کله به يې وایسرای ته بلنه ورکوله، چې کابل ته راشي. يو ځل يې دا وړاندیز هم وکړ، چې د دواړو خواوو هيئتونه دې په کومې سرحدي سيمې کې سره خبرې اترې وکړي، خو دغه وړاندیزونه د وایسرای لپاره د منلو وړ نه وو او هغه ټينگار کاوه، چې د بحث موضوع دې يوازې د پولې ټاکل وي او د بحث موضوع دې دمخه ټاکل شوې وي او د دغه مقصد لپاره دې امير يو برتانوي هيئت په کابل کې ومني. وایسرای يو ځل امير هند ته هم وباله، خو امير د ناروغۍ په پلمه هند ته له ورتګ نه ښښه وغوښتله. دواړه خواوې له يوې بلې نه شکمنې وې. امير په سرحدي سيمو کې د انګرېزانو د وړاندې تګ مخالف و، لکه د کوژک تونل بشپړول، چمن ته د هغو د ريلوې غزول، د ګومل د تونل پرانيستل او له ځينو سرحدي قومونو سره د هغو مذاکره کول او د کابل

سين سروې کول. له بلې خوا وایسرای په سرحدی سیمو کې د افغانستان پرمختګ د خپل "علمي سرحد" پروګرام مخالف باله، لکه د وزیرستان په وانه او د مومندو په متیایي کې د نظامي پوستو جوړول، په اسمار کې د پوځ د پره کول او د چاغی نیول. په دغه وخت کې په واقع کې د امیر ماموران له چترال نه تر لویديځ بلوچستان پورې د وړاندې تګ په حال کې وو. دوی کوم هغه سرحدی قومونه، چې د افغان-انګلیس په دویم جنګ کې په خپل سر شوي وو، هڅول چې د افغانستان حکومت ته غاړه کښېږدي. دوی په خپل دغه ماموریت کې د پیسو په ورکولو، کابل ته د قومي جرګو تللو په هڅولو او په عین حال کې د نظامي قوت په ښوولو سره بریالي وو. غټ بری د سپاه سالار غلام حیدر څرخي په برخه و. هغه وروسته له دې چې شنواري، برمومند او کونړیان د حکومت تر نیغې ادارې لاندې راوستل، په ۱۸۹۲ کې یې خپل پوځ په اسمار کې د پره کړ او له هغه ځای نه یې د باجوړ، دیر او سوات د ایل کولو لپاره هلې ځلې پیل کړې. د برتانوي هند د باندنيو چارو وزیر، مارتمرډ یورنډ لا تر هغه دمخه د ۱۸۹۱ کال په جون کې څرګنده کړې وه، چې "موږ په ټول سرحد کې د [ایران] له تورو غرونه تر وزیرستان پورې بد خبرونه ترلاسه کوو، امیر کر مه تهدید کړې او اپریدیان په

لرېزېدونکي حال کې دي.

وايسرای لينزېدون لا په دې فکرو، چې امير غواړي پوره خپلواک وي، نو بيا يې ټول هغه درانه توپونه او وسلې چې افغانستان له اروپايي هېوادونو څخه په بيه اخيستي وي، د کراچۍ په بندر کې ټال کړې او د امير د اعتراض په ځواب کې وليکل چې ترڅو د سرحد مسئله فيصله شوې نه وي، هغه به ټال وي. دا په دغسې حال کې چې دغو وسلو ته د هزاره جات په روان جنگ کې سخت ضرورت و. په واقع کې وايسرای لينزېدون په امير عبدالرحمن باندې د دغسې فشار اچولو په فکر شو، چې پخوا وايسرای لارې لېټن په امير شېر علي باندې راوړي او هغه بيا د افغان-انگليس د دويم جنگ ي علت شو، خو دغه ځل لندن د وايسرای د په خپل سر عمل په مخ کې خنډ شو. سره له دې هم لينزېدون له امير نه په يوه ليک کې وغوښتل، چې د هند لوی درستيز جنرال فريدرک رابرټس په مشرۍ په جلال آباد کې يو نظامي هيئت ومني چې د ۱۹۹۲ کال له اکتوبر نه وروسته نه وي. په ليک کې يې دا هم ورته څرگنده کړې وه، چې "که ما له تا والا حضرت نه د سپتمبر تر اول پورې وانه ورېدل چې ته حاضر يې دغه هيئت ومني زه به داسې وگڼم چې زما وړانديز منل شوی نه دی او هغه به بېرته واخيستل شي، خو که ته دغه

وړاندیز ومني يا ونه مني بيا به لازمه وي، چې فيصله وشي چې کومې سيمې د افغانستان د سلطنت دي او کومې نه دي.

د جنرال رابرتس په مشرۍ د دغسې نظامي هيئت له استولو نه مطلب دا و چې د هند وایسرای غوښتل موضوع د فشار په راوړلو یا حتی د زور له لارې حل کړي. رابرتس د افغان-انګلیس په دویم جنګ کې د انګرېزي پوځ لوړ قومندان و، چې په امر سره یې یو شمېر افغانان په کابل کې په دار ځړول شوي او د افغانانو د میوند له بري نه وروسته یې په کندهار کې د غازي محمد ایوب پوځ مات کړی و. دی په رښتیا افغانانو ته منفور و، چې په کابل کې د هغه شته والی پارونې کولې. نو امیر عبدالرحمن ته د هغه په مشرۍ د هیئت هم د منلو نه و. نو یې د اګست په درېیمه وایسرای ته ولیکل، چې حاضر دی دغه هیئت ومني خو هغه دې د هزاره جات د جنګ له امله تال شي.

لینډاون له هغه وروسته خپل چلند نور هم سخت کړ. په خپلې شورا کې یې په خپلو ملګرو ومنله، چې هند باید یوه کرښه وټاکي او څرګنده کړي، چې د امیر حکم دې له هغې نه اخوا نه چلېږي او که افغان سرتېري له هغې نه اخوا ولیدل شي، په زور دې بېرته په شا ووهل شي او دغه

کرنه دې په دې ډول په نښه شي، چې اسمار، چاغه او وانه دې له افغانستان څخه بېله شي، خو پخوا له دې چې دغه اخطار امير ته د ليک له لارې ورسېږي، په لندن کې د لبرل ګوند د محافظه کار ګوند پر ځای په واک شو او د هند په چارو کې نوی لبرل وزير وایسرای لينزډاون ته څرګنده کړه، چې له امير عبدالرحمن سره په احتياط چلند وکړي او تر هغو چې د هغه په چلند کې کوم اساسي تغير پېښ شوی نه وي، د هغه په چارو کې دې تر ممکنې اندازې لاسوهنه کمه شي. سره له دې هم وایسرای وغوښتل يو نظامي هيئت د رابرتس په مشرۍ کابل ته واستوي، نويې په يوه ليک کې د ۱۸۹۳ په جنورۍ کې امير ته څرګنده کړه چې د غسې يو نظامي هيئت به د مارچ په مېنځ کې کابل ته درو رسېږي او که په دې اړه د هغه (امير) مثبت ځواب د فبرورۍ تر اومې پورې ونه رسېد، کابل ته به د هغه ورتګ ممکن نه وي. امير ممکن پوهېده، چې د جنرال رابرتس ماموريت په پسرلي کې سرته رسېږي، نو يې د ټالولو له تاکتيک نه کار واخيست. امير د پايڼ (Pyne) په نامه د لندن د ښار د کارګرې طبقې يو انگليس مستخدم لاره، چې ورته ښه مخلص و. خپل ځوابي ليک د فبرورۍ په ۱۷مه د هغه په لاس واستوه او ورته يې هدايت ورکړ چې په سفر کې بېرته ونه کړي. هغه د

مارچ په ۱۲مه کلکتې ته ورسېد، يانې هغه وخت چې د رابرتس ماموريت ختم شوی و.

امير په دغه ليک کې وایسرای ته څرگنده کړې وه، چې دغه هیئت په دغه وخت کې د سختو سرو او په خپله دده د ناروغۍ له امله منلی نه شي او پردغو برسېره په دغه وخت کې څنگه چې لارې په واورو سره بندې وي، قومي مشران کابل ته رسېدلی نه شي او د هغو په نشته والي کې به د هیئت راتګ بهې ګټې وي. پايښ چې د امير اعتمادي شخص و، په کلکته کې د باندنيو چارو وزير مارتمر ډيورنډ له هغه سره په کتنې کې د امير په اړه د خپل حکومت روغ نيتي وښوده. پايښ هم په مقابل کې د امير روغ نيتي وښوده. په عين حال کې ډيورنډ په سرحدي سيمو کې د افغانستان د پرمختګ په اړه شکايت وکړ. پايښ هم په همدغو سيمو کې د برتانوي هند د وړاندې تګ په اړه د امير شکايتونه هغه ته واورول. په ټوليز ډول په دغسې لفظي مبادلي سره د دواړو خواوو تر مېنځ يو ډول روغ نيتی راغی. عجيبه ده، چې د لندن ښار د ختيځې برخې يانې د کارګرې طبقې اوسېدونکيو ته هلته په عادي ډول مجال نه وي چې د خپل ملک د لوړو طبقو په تېره له لوړو حکومتي کسانو سره مجلس وکړي، خو پايښ په کلکته کې د امير د يو ډول استازي په توګه له خپلو

د غسې وطنوالو سره خبرې وکړې او د هغو او د امير عبدالرحمن تر مېنځ بې اعتمادۍ په روغ نيتي بدل کړې. د هغه لپاره په رښتيا چې دا يو غټ بری و (۴۲).

په دغه وخت کې چې کابل ته د انگليس هيئت تللو خبرې کېدلې يانې د نهمې لسيزې په پيل کې د روس پوځي واحدونه د افغانستان په شمال-ختيځ کې په بدخشان کې رادمخه شول. په داسې حال کې چې ټول بدخشان په جنوب کې د بروغیل له کوتل نه په شمال کې تراق سوي مرغاب سين پورې د افغانستان تر لاس لاندې سيمه وه او امير حتی لوی پامير ته نژدې په سرمه تاش يا سومه تاش نومي ځای کې نظامي پوسته هم ځای پر ځای کړې وه. لکه چې دمخه ويل شوي، د بدخشان د روښان او شغنان له سيمو نه د پنجه سين گوټی تېرېده، چې سرچينه يې د پامير سر قول وه. د پنجه سين گوټی د امو سين نه و. د امو سين له هغه ځای نه شروع کېده، چې له جنوب نه د کوکچې سين او له شمال نه د مرغاب سين ورسره گډېده، خوروسانو ته بدخشان تر پنجه پورې سيمه وه او دوی د روښان او شغنان هغه برخې چې د پنجه په شمال کې تر مرغاب سين پورې پرتې وې، د بدخشان سيمې نه گڼلې. په دې حساب دغه برخې روسانو ته د ۱۸۷۳ کال له پوهاوي نه دباندې وې او په هغو باندې يې د افغان

حاکمیت د دغه پوهاوي پر خلاف شمېره، چې افغانستان یې باید پرېږدي، روسانو د دې پروا هم نه کوله چې لس کاله کېدل چې د بدخشان دغه برخې د افغانستان تر حاکمیت لاندې وي.

روسانو په ۱۸۹۲ کې خپله ادعا په نظامي زور سره پیاوړې کړه. اول یې یوې نظامي قطعې د کرنیل یانوف (Yanoff) په قومندانۍ په سمره تاش کې په افغان نظامي پوستې نابیره و دانگل او هغه یې له مېنځه یووړه. وروسته دوه سوه ییزه نظامي قطعې یې د کرنیل یانوسکای (Yannosky) په قومندانۍ شغنان ته ننوتله، خو افغانانو هغه په شا ووهله، لکه دمخه چې یې یوه چيني نظامي قطعې په شا تمبولې وه. بل کال د روسانو بله نظامي قطعې د هغوی د دفاع وزیر زوی په قومندانۍ روښان ته ننوتله او فیرونه سره مبادله شول. په دې ډول بدخشان تر خطر لاندې شو او امیر عبدالرحمن له یوې خوا د روسانو او له بلې خوا د برتانوي هند تر فشار لاندې شو. په اصل کې امیر ته گرانه وه، چې په دغې لیرې سیمې کې د روسیې له نظامي پوځ سره مقابله وکړي هغه هم په هغه حال کې چې د هند وایسرای د ۱۸۹۲ کال په جولای کې ورنه غوښتي و، چې په پامیر کې په خپل فعال چلند سره ستونزې پیدا نه کړي. بل کال په لندن کې د هند د چارو

وزیر د هند وایسرای ته په یوه لیک کې څرگنده کړه، چې "موږ په دې فکر یو چې اوس ددې وخت راغلی چې امیر د روښان او شغنان د حتمي پرېښودلو فیصلې ته آماده کړي" او ترېنه وغواړئ چې یو برتانوي افسر په کابل کې ومني، چې په هغو خبرو اترو یې خبر کړي چې په دې اړه له روسیې سره شوې دي. هغه دا هم وویل، چې برتانیه په هېڅ وجهه حاضر نه ده، چې ددغو سیمو په ساتنه کې له امیر سره مرسته وکړي، ځکه چې دغه کار به د ۱۸۷۳ کال موافقې پر خلاف وي. هغه دا هم وویل، چې روسان حاضر دي نه یوازې دروازې پرېږدي، چې د پنجې په کینه خوا کې د بخارا تر لاس لاندې ناحیه ده، بلکې د واخان هغه ترانګه چې تر چین پورې غزېدلې ده، هم ورپرېږدي او که امیر شغنان او روښان په ارامۍ ترک کړل، برتانیه به په خپل وار حاضر وي چې چاغه او اسمار امیر ته پرېږدي، د نوي چمن په عوض غرامات ورکړي او په کراچۍ کې یې تال شوي مالونه ازاد کړي^(۴۳).

څرګنده ده، چې برتانیې نه غوښتل له پنجه سین ګوتي نه پورته د روښان او شغنان په سر له روسیې سره سخته ونیسي. پر هغه برسېره دوی غوښتل افغانستان ته د واخان په ځانګړي کولو سره د خپلې امپراتورۍ او روسیې امپراتورۍ تر مېنځ یو حایل ولري، ددې لپاره چې

د دواړو امپراتوريو تر مېنځ د احتمالي ټکر مخنيوی شوی وي.

بيانونو د هند وایسرای د ۱۸۹۳ کال د جولای په ۲۴ مه له امیر نه په یوه لیک کې په ټینګه وغوښتل، چې یو برتانوي افسر په کابل کې ومني چې د روسانو له ادعاګانو نه یې خبر کړي او په اړه یې د هغه فکرونه معلوم کړي. په عین حال کې یې دا په کره، چې له دغه افسر سره به نظامي کسان ملګري نه، بلکې بس درې یا څلور تنه افسران ملګري وي. امیر د وایسرای دغه وړاندیز په اسانۍ ومنه او ترېنه یې دا هم وغوښتل، چې دغه افسر دې یو نوميالی شخص لکه ګلدستین، د برتانیې پخوانی صدراعظم وي، خو وایسرای د دغې دندې لپاره د لندن په مشوره د هند د باندنيو چارو وزیر سرمارټمر ډیورنډ (Sir Martimer Durand) غوره کړ، چې فارسي یې ښه ویلی شوه. امیر هغه هم ومنه.

بيانونو ډیورنډ له څلور برتانوي او څلور مسلمانو افسرانو سره د سپتمبر په مېنځ کې له پېښور نه د کابل پر لور روان شو. د هیئت دوم کس کرنیل ایلیس (E.R.Ellis) و. په لنډې کوتل کې سپاه سالار غلام حیدر څرخي هیئت ته ښه راغلی ووايه او هغه یې په پوره قدر سره د اکتوبر په دویمه کابل ته ورسوه او د چل ستون په

مانۍ کې يې ځای پر ځای کړ، چې د خلکو له نظره پناه وي.

هيئت درې ورځې وروسته له امير سره په دربار کې وليدل، خو دا يوازې تشریفاتې ليدنه وه. د شپږو او نيو په موده کې چې هيئت په کابل کې و، د دواړو خواوو تر مېنځ يو وخت بل وخت خبرې وشوې ترڅو د نومبر په دولسمه د دوی تر مېنځ دوه توافق لیکونه اعلام شول، چې يو يې د افغانستان شمال-ختیځ پولې او دويم يې د ختيځ-سهيل پولې په اړه وو. دا چې امير به دغه دويم توافق لیک په رښتيا لاسلیک کړی وي، معلومه نه ده او وروسته به په دغه مهم ټکي بحث وشي.

په لومړي توافق لیک کې ویل شوي، چې امير "... په دې ډول موافقه کوي چې دی به ټولې هغه ناحيې (Districts) چې د ده له خوا د امو په شمال کې [په ختيځ کې د ویکتورياله ډنډ يا سر قول نه له امو سره د کوکچې تريوځای کېدلو پورې] نیول شوي دي، خوشې کړي په دغې څرگند پوهاوي سره چې ټولې هغه ناحيې به چې د آمو په سهيل کې پرته دي او اوس د هغه په تصرف کې نه دي، ده ته تسليم کړلی شي."

په دغې موافقې سره د پنجه سین ګوتي د افغانستان او بخارا تر مېنځ پوله شوه، خو هغه هېڅ وخت نه دا چې بین

المللي پوله نه ده، هېڅ پوله نه وه او بدخشان هغسې چې دمخه ويل شوي، له بروغیل نه تراق سویا مرغاب پورې سیمه وه. په دغه توافق لیک سره دغه بدخشان دوه ځایه شو، خود واکان په سر چې د همدغه توافق لیک یوه برخه وه، یوه سپکه لانجه پیدا شوه چې زر هواره شوه. واکان د ویکتوریا د ډنډیا سر قول په سیمه کې تر لوی پامیر پورې یوه اوږده تړانګه ده، چې په سر کې یې پوونده قرغز ترکمن دلته او هلته او په لره برخه کې د واخي په نامه اسماعیلیان او سېدل په داسې حال کې چې پامیرونه کله د فرغانې او کله د چین تابع وو، واکان د ځایي میرانو له خوا اداره کېده چې هغوی یا د بدخشان یا قطغن تابع وو. واکان د پامیر تر څنګه یوه ډېره سره او کم حاصله اوږده تړانګه ده، خو هغه په دغه وخت کې د روسي او برتانوي امپراتوریو تر مېنځ د لومړي ځل لپاره بین المللي اهمیت پیدا کړ. د ۱۸۷۳ کال پوهاوي له مخې واکان د روسیې له خوا د بدخشان برخه منل شوې وه، خو امیر عبدالرحمن سره له دې هم نه غوښتل هغه د افغانستان یوه برخه وي. په دغه دلیل، چې د روسانو د تجاوز په برابر کې به له هغه نه دفاع ګرانه وي. امیر په دې هم ډاډه نه و، چې برتانیه به د هغه په دفاع کې له ده سره ودرېږي، لکه چې د روښان او شغنان او تر هغه دمخه د پنجده په دفاع کې یې د

افغانستان په اړه خپله ژمنه ترسره کړې نه وه، چې که په افغانستان باندې تېري وشي او که دغه تېري د افغانستان له خوا پارېدلې نه وي، دوی به د تېري دفع کوي. له بلې خوا روسيه ددې مخالفه وه چې واخان له افغانستان نه غيرد بل هېواد ترلاس لاندې وي. روسانو هم د برتانويانو په شان غوښتل، چې واخان د دوی د امپراتوريو تر مېنځ حایل وي. په دغه حال کې د ډيورنډ غټه وظيفه داشوه، چې امير و هڅوي چې واخان په کوم ډول د افغانستان برخه وگرځوي، خو امير نه هڅول کېده، حتی په هغه حال کې هم چې ډيورنډ ورته کړه چې واخان دې په نامه د افغان وکیل (استازي) ترلاس لاندې وي، خو په واقع کې به په گگت کې د برتانوي افسر له خوا اداره کېږي. په پای کې امير چې افغانستان ته د روسيې له خطر نه په اندېښنه کې و او د برتانيې ملاتړ يې ضروري گانېه، موافقه وکړه چې واخان به د افغانستان تر حاکميت لاندې وي، خو بې له دې چې نظامي پوځ پکې دېره کړي. هغه و چې لکه دمخه ويل شوي امير د پنجه سين گوټی چې واخان يې په کينه خوا کې پروت دی، د بين المللي پولې په توگه ومنه.

دوه کاله وروسته (۱۸۹۵) د روس-انگليس يو گډ کمیسیون د افغانستان د غير رسمي استازي په گډون د

روسيې، افغانستان، چين او برتانوي هند ترمېنځ پوله په ساحه کې په نښه کړه. چين په دغو خبرو کې گډون نه لاره، خو اعتراض يې هم ونه کړ، که څه هم د افغانستان سره يې د سل ميل په اندازه گډه پوله لرله. په دې ډول د واخان دهلېز او افغان پامير د وخت د درېولو يو امپراتوريو ترمېنځ د بېطرفي سيمې يا حايلي سيمې په دغسې ځای کې ومنل شو، چې د نړۍ بام ورته ويل کېده.

بل توافق ليک د ډيورنډ توافق ليک يا په ۱۸۹۳ کې د کابل کانونشن، په نامه د افغانستان د ختيځ-سهيلي پولې په اړه و، چې د بدخشان له بروجيل کوتل نه د ايران تر سرحد يا تورو غرو پورې يونيم زر ميل اوږده وه. د دغې پولې اهميت په دې کې و، چې هم ډېره اوږده وه او هم د اصلي افغانستان په اړه وه او دغسې قومونه يې اغېزمن کول، چې د اصلي افغانستان جوړوونکي او اوسېدونکي وو، نو د دوی په مېنځ کې د بېلتون د پولې ټاکل او په نښه کول په اصل کې يو ناشونکی يا بيخي گران کار و، خو ډيورنډ سره له دې هم د خپل حکومت د "علمي سرحد" د تجويز له مخې د هغې په ټاکلو ټينگار کاوه او امير عبدالرحمن د هغوی په نېغ او د روسانو په غېرمستقيم فشار له مجبوريته نه له هغه سره جوړه وکړه، خو په خپله ځايي خلکو هغه سمله لاسه په سراسري پاڅون سره رد

کړه.

ددغه په نامه توافق لیک ټول متن ددغه اثر په پای کې راوړل شوی او ددغې موضوع ټولې خواوې ما په خپلو اثارو کې په زیاته اندازه د اصلي سرچینو له مخې بیان کړي دي^(۴۴). دلته به یې هغه اساسي ټکي بیان کړم، چې له دغه اثر سره ارتباط لري.

ددغه توافق لیک دویمه او درېیمه ماده د هغه اساسي ټکي بیانوي، په دویمې مادې کې ویل شوي دي چې "د هند حکومت به هېڅ په هغو سیمو کې چې له دغې لیکې نه اخوا د افغانستان په لور پرتې دي، مداخله ونه کړي." له دغې لیکې یا کرښې نه مطلب د واخان له پروغیل نه د ایران تر تورو غرو (کوهای ملک سیاه) لیکه ده، چې باید په نښه شي. په درېیمې مادې کې ویل شوي دي، چې "د برتانیې حکومت په دې ډول موافقه کوي، چې والا حضرت امیر دې اسمار او له هغه پورته دره تر چاناک پورې وساتي. له بلې خوا والا حضرت موافقه کوي، چې دی به هېڅ وخت په سوات، باجوړ یا په چترال کې د باشگل یا ارنوایي درې په ګډون مداخله نه کوي. داسې هم د برتانیې حکومت موافقه کوي، چې د برمیل سیمه والا حضرت ته پرېږدي... او والا حضرت د پاتې وزیري ملک او د اور په هکله له خپلې ادعا نه تېرېږي. داسې هم

والا حضرت په چاغه باندې له خپلې ادعا نه تېرېږي. " ددغه توافق ليک په اړه، چې اول څه ويل کېږي دا دی، چې هغه توافق ليک (Agreement) يا کانونشن (Convention) دی، نه تړون (Treaty). تړون او توافق ليک عين مفهومونه، نه دي. تړون د دوو هېوادونو تر مېنځ ژمنه وي، چې هغه بايد د هغود لورې ملي مجلسونو نه تېر شي، په داسې حال کې چې توافق ليک د يوې مسئلې په اړه د دواړو خواوو تر مېنځ جوړه يا موافقه ده. کانونشن د اجتماعي دود له مخې د استازو يا لويانو غونډې ته ويل کېږي، چې مفهوم يې تر موافقې نه هم سست وي. له همدې امله به وي، چې دغه توافق ليک په اصلي ليکنو کې يوازې په دغو نومونو ياد شوی، نه د تړون په نامه. له دې نه ښکاري، چې دغه توافق ليک برتانويانو ته يوازې د دوی په اصطلاح "علمي سرحد" په ارتباط مهم و، چې په هغه سره د افغانستان او برتانوي هند تر مېنځ د نفوذ سيمې په نښه کړي او يو د بل په نفوذي سيمه کې مداخله ونه کړي. ددې مانا دا نه وه، چې د برتانوي هند نفوذي سيمه د هند يوه برخه شوه. برتانويانو تر پايه پورې په خپلې نفوذي سيمې کې خپل اداري طرز تطبيق نه کړ او له هغې نه يې د افغانستان د عنعنوي حاکميت لاس لنډ کړ، ددې لپاره چې په هغې باندې د خپل

"علمي سرحد" په تقاضا سياسي نفوذ ولري، نوله دغه توافق ليک نه مطلب دانه وچي دهند واکمنان خپله دغه نفوذي سيمه په هند پورې وتړي او دهند نورو سيمو په شان يې اداره کړي. لارډ ايلگين، چي د لارډ لينزداون نه وروسته دهند وایسرای شو ددغه توافق ليک اصلي مطلب يې لندن ته په دې ډول بيان کړ، "د ډيورنډ توافق ليک هغسې توافق ليک و، چي د برتانوي حکومت او د اميرد نفوذ سيمي تعريف کړي. مقصد دا و، چي له امير نه د موجودې وضعې (Status quo) قبولي ترلاسه شي او وساتله شي^(۴۵). بيا نوله امير نه وغوښتل شول، چي ددغه توافق ليک له مخې به دهند په نفوذي ساحه کې مداخله نه کوي، خوله دغې "مداخلې" نه مطلب نظامي مداخله وه. په نورو ساحو کې د کابل او ددغو سيمو د قومونو ترمېنځ اړيکي د پخوا په شان جاري وو، په دې ډول چي ددغو قومونو جرگې به د پخوا په شان په خپله خوښه بې له کوم باندني خنډ نه په پرله پسې ډول کابل ته تللي او هلته به يې له امير سره د خپل واکمن په صفت ليدل او خپل بيعت به يې نوی کاوه.

امير عبدالرحمن د وزيرو په هکله هم څرگنده ژمنه نه ده کړې. په توافق ليک کې يې په دې اړه دغومره ويلي، چي "... د پاتې وزيرې ملک او داور په هکله له خپلې ادعا نه

تېرېزې. "دا چې دده دغه "ادعا" څه وه، واضحه نه ده خو دا واضحه ده چې د "وزيرو ملک" دده شخصي ملکيت نه و، چې دی پر هغه له خپلې ادعا نه تېر شي. دی که څه هم د ټول افغانستان اميرو، ددې صلاحيت يې نه لاره چې د خپل هېواد کومه برخه که څه هم د وزيرو د ملک په شان ليرې پرته وي، چاته ورکړي او که برتانويان په دې فکر وو، چې د وزيرو ملک "د افغانستان برخه نه ده، بيا نو څه ضرورت و چې امير مجبور کړي پر هغه له خپلې ادعا نه تېر شي. په اصل کې دغسې صلاحيت يوازې د ملت په استازيتوب د مشرانو کار و، نه د امير.

لا مهمه او اساسي دغه پوښتنه ده، چې ايا امير به د توافق ليک متن چې په انگرېزي ژبه کې خپور شوی، لاسليک کړی وي؟ له شتو شواهدو نه ښکاري، چې لاسليک کړی يې نه وي. په دغه متن کې د امير او ډيورنډ نومونه چاپ شوي دي، نه د هغو لاسليکونه. ډيورنډ چې کله د توافق ليک په اړه نقشه امير ته وړاندې کړه، هغه پرې يو څه وليکل بې له دې چې لاسليک يې کړي. داسې هم د توافق ليک فارسي متن، چې ډيورنډ ورته واوره او بيا يې وروسپاره. امير لاسليک نه کړ، که څه هم ډيورنډ لاسليک کړی و. نو امير چې د توافق ليک فارسي متن لاسليک کړی نه وي، انگرېزي متن به يې هم نه وي

لاسليک کړی، ځکه چې هغه په انگرېزي نه پوهېده. په دغسې حال کې ډيورنډ به د توافق ليک متن ممکن هغه ته په فارسي کې اورولی وي، چې په فارسي ښه پوهېده، که دغسې هم شوي وي امير به د هغه د متن محتويات پوره درک کړي نه وي. بله دا چې د توافق ليک متن هر څه چې و، يوازې انگليسانو تهيه کړی و، په داسې حال کې چې هغه بايد دواړو خواوو په گډه او اتفاق تهيه کړی وای. نو دغه موجود متن چې د امير لاسليک نه لري، د اعتبار وړ کېدلی نه شي، په تېره چې دا په نظر کې ونيوله شي، چې د کرښې د ښه کېدلو په وخت کې افغان استازو د ځينو مهمو ټکو په سر مخالفت وښود. که امير د توافق ليک متن لاسليک کړی، يانې منلی وای له هغه سره به يې مخالفت نه وای کړای، ځکه چې په هغه حال کې به يې خپل قول نقض کړی او د هند حکومت به پرې اعتراض کړی وای، نو کله چې دغه کرښه د توافق ليک او د هغه د نقشي له مخې د افغان-انگليس د گډو هيئتونو له خوا په ساحه کې په ښه کېدله، افغان استازو اعتراضونه وکړل، چې ځينې يې د مقابل لوري له خوا ومنل شول. تر ټولو مهم مخالفت د باشگل درې په هکله و، چې په توافق ليک کې د هند په نفوذي ساحه کې نيول شوی، خود کرښې د ښه کېدلو په وخت (۱۸۹۶) کې امير هغه ونه منه او وایسرای

ايلگين ته يې په ټينگه ښکاره کړه، چې د "کافرستان" اخري کور هم د افغانستان دی. د "کافرستان" باشگل هغه دره ده، چې له اسمار نه تر بدخشان پورې غزېدلې او هغه وخت منځنۍ اسيا ته يوه ستراتيژيکي مهمه لار وه، چې د "علمي سرحد" په تجويز کې يې برتانوي هند ته خاص اهميت لاره. پردې برسېره د هند حکومت ادعا کوله، چې د باشگل دره د چترال د مهتر (واکمن) (ترلاس لاندې وه، چې برتانوي هند په ۱۸۹۵ کې پرې مسلط شوی و.

ددغو ټولو خبرو سره سره وایسرای ایلگین په پای کې د باشگل درې په هکله د امیر ادعا ومنله او په لندن کې یې د هند چارو وزیر هملتن ته په یوه لیک کې څرگنده کړه، چې د هند په نفوذي ساحه کې د هغې نیول "... د تاسف وړ یوه تېروتنه وه" (۴۲).

بله مهمه موضوع، چې د توافق لیک اعتبار زیانمن کوي د مومندو موضوع ده. مومند په دغه توافق لیک کې یاد شوي نه دي، خو برتانويانو هغه ته د باجوړ په ارتباط کتل، چې امیر د هغه په اړه د نه مداخلې ژمنه کړې وه، خو ددې مانا دا نه کېږي چې امیر د مومندو په اړه هم د نه مداخلې ژمنه کړې ده او یا یې هغه د برتانوي هند په نفوذي سیمه کې ښوولې وي. مومند او باجوړ دوه سره بېلې سیمې دي، چې بېل قومونه پکې اباد دي. له همدې

امله و، چې امير د ډيورنډ کرښې د په نښه کېدلو په وخت کې هغوی ته ښکاره کړه، چې ټول مومند د افغانستان خاوره ده. مومندان له کامې نه تر پېښور پورې ملک کې اباد قوم دی. د پېښور ښار هم پخوا د مومندو ښار و. د مومندو بره برخه په بر مومند او لره برخه په لريا کوز مومند يادېږي. د هند وایسرای غوښتل، چې کوز مومند د دوی په نفوذي ساحه کې وي، خو امير د مومندو وېش نه منه. وایسرای بیا و غوښتل، چې مومند په یو اړخیز ډول ووېشي، خو د امير د ټينګ مخالفت له امله یې په پای کې د خپلې شورا په مشوره له دغه کار نه ډډه وکړه. په دغه فکر کې چې دغه وېش دې د امير له مړینې نه وروسته وشي. د مؤلف سرپرسي سایکس په وینا د مومند پوله تر ۱۹۲۲ پورې هېڅ په نښه شوې نه وه. عجب ده، چې ډاکټر عظمت حیات خان د ډيورنډ کرښې په نامه په خپل اثر کې د مومندو وېش د افغانستان او هند تر مېنځ د وایسرای ایلګین د نظر له مخې ښيي^(۴۷). د دغه اثر له محتویاتو نه ښکاري، چې هغه د پاکستان د رسمي مقامونو په هدايت او مرسته لیکل شوی وي.

په هر حال، د ډيورنډ توافق لیک موجود متن د اعتبار وړ کېدلی نه شي. هغه به هغه وخت د اعتبار وړ سند شي، چې د امير عبدالرحمن او مارتمر ډيورنډ لاسلیکونه

ولري. دا چې ډيورنډ په خپلو رسمي راپورونو کې او د امير منشي سلطان احمد د امير عبدالرحمن ژوند په نامه کتاب کې، چې د تاج التواريخ په نامه فارسي شوی دی، ويلي چې امير دغه توافق ليک لاسليک کړی دی، صحيح نه دی. ډيورنډ په خپل يوه خصوصي ليک کې خپله رسمي دغه وينا رد کړې ده او د سلطان محمد د اثر دويم ټوک جعلي دی. سلطان محمد څه وخت، چې خپل ناچاپ شوی اثر په لندن کې له خپرونکي سره پري ايښی و، د انگلستان رسمي مقامونو د هغه په دوهم ټوک کې، چې د سيمې او بين المللي موضوع گانو په اړه دي، گوتې وهلي او خپل نظرونه يې پکې ځای کړي دي. دغه جعلتوب ما په خپل يوه اثر کې په مستند ډول شرح کړی دی (۴۸).

د ۱۸۹۴ کال په پيل کې د برتانوي هند او افغانستان په موافقه د همدغه توافق ليک له مخې د دواړو خواوو د نفوذي سيمو تر مېنځ د کرښې يا پولې د په نښه کولو په مقصد درې کميسيونونو په کار پيل وکړ: لومړی کميسيون له خيبر نه، دويم کميسيون له کرمې نه او درېيم کميسيون د بلوچستان ايجنسۍ له سيمې نه. څلورم کميسيون وروسته جوړ شو او په کاري پيل وکړ. د کرښې د په نښه کېدلو وخت کې د برتانوي هند

مامورانو د توافق ليک له نقشي نه کار اخيسته او افغان مامورانو به د هغو نقشو له مخې عمل کاوه، چې امير ورته ورکړې وې خو دغه نقشي سره متفاوتې وې او د دغه تفاوت پايلې لانجې او د کار ځنډ بدل و، چې درې کاله وخت يې ونيوه. په داسې حال کې چې اول فکر کېده، چې هغه به د څلورو مياشتو کار وي. ډېر مهم د خيبر کميسيون و، چې د نقشو د اختلاف له امله اول څه باندې درې مياشتې وځنډېده او بيا د ۱۸۹۴ کال په دسمبر کې د کميسيون افغان غړي، سپاه سالار غلام حيدر څرخي او برتانوي افسر اودني (Udny) له خواله سره ونيول شو. سپاه سالار خپل سيال اودني ته څرگنده کړه، چې له امير نه يې سمه نقشه ترلاسه کړې ده، خو دغه کميسيون د باشگل درې او داسې هم د مومندو په اړه د برتانوي هند له نظره په مقصد ونه رسېد. لکه چې دمخه ويل شوي وایسرای له باشگل درې نه پوره تېر شو او د مومندو په وېشلو کې هم پاتې راغی، ځکه چې امير تر پایه پورې ټينگ و، چې ټول مومند د افغانستان خاوره ده او له همدې امله و، چې وایسرای ايلگين بيا وغوښتل چې دغه کرښه له مومندو نه په يو اړخيز ډول تېره کړي، خو د خپل لوی درستيز او د خپلې شورا د غړيو د مخالفت په وجه چې امير ممکن بيا ټول پروگرام لغو کړي، له دغه کار نه

لاس واخيست. هغه امير ته اخطار ورکړی و، چې که د مېتايي (Mitai) پوسته لغونه کړي او له پارونو نه لاس وانخلي، په افغانستان باندې به مواجب ودرول شي او له هند نه به د وسلو ازاد انتقال نه مخنيوی وشي. هغه و، چې د امير په هدايت د مېتايي نظامي پوسته د ۱۸۹۷ کال د اپريل په ۲۴ مه له افغان سرتېرو نه خالي شوه. پردې برسېره برتانوي هند د خپل مامور مرک (Merk) له لارې د کوز مومند يوڅو خېلونه د پېسوله لارې تر خپل نفوذ لاندې راوستي وو، چې وروسته د "ډاډور" خېلونه "په نامه ياد شول. سره له دې هم دغو خېلونو ته د افغانستان له خوا د لالپورې د خان له لارې، چې د ټول مومندو عنعنوي خان و، مواجب ورکول کېدل. امير تر اخره د مومندو په اړه د مېتايي پوستې له خوشې کولو نه غير برتانوي هند ته کوم امتياز ونه منه^(۴۹). په خيبر کې يوه وږه برخه هم بې نښې پاتې شوه او نور ټول له سپين غره نه تر چترال پورې په نښه شول.

د بلوچستان کميسيون، چې وظئفه يې د ايران تر سرحد يانې د ملک سياه غرونو پورې د کرښې ايستل او په نښه کول و، هم له فکر نه کېدونکيو ستونزو سره مخ شو، که څه هم د دغې اته سوه ميلې کرښې اوږده برخه له وچې بېديا، شگلنو سيمو او سپېرو غونډيو څخه

تېرېده، فکر کېده چې دغه کمیسیون به خپله دنده په څلورو میاشتو کې سرته ورسوي، خو دغه کار څه باندې دوه کاله ونيول. لومړی دا چې انگلیس کمشنر کفتان مک مه هون (Mac Mahon) د ۱۸۹۴ کال د اپریل په پېنځمه او سیال یې سردار گل محمد یوه میاشت وروسته له هغه د مې د میاشتې په اخر کې دو منډي (Domandi) ته ورسېد. عجب داده، چې د دوی ترمېنځ خبرې د خلیفه نور محمد له لارې پیل شوې. ویل کېده چې امیر خیل استازي سردار گل محمد ته ویلي وو، چې له خپل انگلیس سیال سره په نېغه ونه گوري. پردې برسېره د دواړو نقشي سره متفاوتې وې. د معمول په شان له انگلیس استازي سره د توافق لیک نقشه او له سردار سره د امیر په لاس جوړه شوې نقشه وه. د میک مه هون ټول هغه کوښښونه شنې شول، چې غوښتل یې له سردار گل محمد سره په خپله خبرې وکړي، یا دغه سردار هغه کرښه ومني چې د توافق لیک په نقشه کې په نښه شوې وه. په پای کې هغه خپل وایسرای له دغسې ستونزې نه خبر کړ او هغه له امیر نه د یوه لیک له لارې وغوښتل چې خپل استازی پوه کړي، چې کرښه د توافق لیک د نقشي له مخې په نښه کړي. هغه و، چې بیا دوی دواړو د اګست په اتلسمه د درې گړیو په موده کې ولیدل او خبرې وکړې، خو بیا هم موافقې ته ونه

رسېدل او ميک مه هون خپل حکومت ته وليکل، چې
 "زموږ خبرو نتيجه په څرگند ډول ښيي چې ترڅو امير
 سردار ته سمه نقشه او نوي هدايتونه ورنه کړي، زما لپاره
 به بې گټې وي چې له سردار گل محمد سره د پولې په اړه
 بيا وگورم." حقيقت دا دی، چې د توافق ليک نقشي چې
 ۱۸۹۳ کي په بيره کښل شوې وه، تېروتنې لرلې. له بلې
 خوا امير عبدالرحمن د افغانستان له ختيځو سيمو سره
 ښه بلد و. د هغه مور او نيا او دوه مېرمنې د همدغو سيمو
 له قومونو نه وې. وايي سرای بيا امير ته وليکل، چې دا
 ټولې ستونزې له دې امله دي چې هغه (امير) خپلو
 استازيو ته سمې نقشي نه دي ورکړي. بيا يې ورته
 خبرداري ورکړ، چې که هغو ته يې سمې نقشي ورکړي
 ددغه کار پايلې به ناوړې وي. هغه و چې امير بيا د خپل
 بلوچستان کميسيون استازي ته د توافق ليک د نقشي
 نقل ورواستوه او په نتيجه کې ددغې برخې پولې د ټاکلو
 کار پرمخ ولاړ، خو هغه سره له دې هم بې ستونزو نه و.
 برتانوي هند ددې لپاره چې د کميسيون کار پرمخ ولاړ
 شي د په هه کوتل (Paha Kotal) افغانستان ته پرېښود
 که څه هم هغه په توافق ليک کې د هند په نفوذي سيمې
 کې ښوول شوی و.

په دغې نوې فضا کې د بل کال (۱۸۹۵) د فبرورۍ تر

شپاړسمې پورې له ډومندي (Domandi) نه تر چمن پورې د پولې د په نښه کولو کار د دواړو خواوو په موافقه سرته ورسېد، خو له چمن نه د ايران تر سرحد پورې د کرښې د په نښه کولو کار کې ځنډ پېښ شو. يو خودا چې نوی افغان استازی محمد عمر خان چمن ته ښايسته ځنډ وروسته ورسېد. پر هغه برسېره د خواجه عمران او چمن تر مېنځ کرښې په سرد دواړو تر مېنځ اختلاف پېښ شو. دوی له چمن نه تر غوښې پورې د پولې د په نښه کولو کار پيل کړ، خو کله چې محمد عمر خان دغه برخه د افغانستان خاوره وبلله، میک مه هون هغه رد کړه په دغه دليل چې د هغه په قول دا د پښين علاقه ده او پښين او سبي خود گندمک د تړون له مخې د هند شوي وو او د کابل په توافق ليک کې د هند په نفوذي سيمه کې نيولی شوی و. لانجه په پای کې بيا وایسرای او امير ته ورسېده او وایسرای د دې لپاره، چې له چمن نه د ايران تر سرحد پورې د ليکې د په نښه کولو او پر مخ ولاړ شي، افغانستان ته د ايلتاز کاريز (Iltaz karez) پرېښود. څنگه چې میک مه هون د ۱۸۹۵ کال په جون کې هند ته غوښتل شوی و، نور انگلیس ماموران د ۱۸۹۲ کال په جنوري کې سره ټول شول او له افغانانو سره يې په گډه د ليکې د په نښه کولو کار له سره ونيوه او دغه کار بيا بې له

کوم خنډ نه پرمخ ولاړ او د همدغه کال په جون کې ددغې اوږدې لیکې وروستی پای ته د ملک سیاه غره د پاسه ودرول شوه^(۵).

د کرمې کمیسیون دمخه له سیکارام (Sikaram) نه تر لارام (Laram لړم؟) پورې د کرښې د په نښه کولو کار سرته رسولی و. دغه کرښه د ډانلډ (Donald) او شیریندل خان په ګډه کوښښ لږ و ډېر د ډیورنډ توافقی لیک له مخې ایستل شوې او په نښه شوې وه، چې زیاتره یې د افغانستان په ګټه وه. په نښه کولو کې یې طبیعي ځانګړتیاوې او اوبه په نظر کې نیول شوې وې. افغان خوا که څه هم سمه نقشه په لاس نه لرله د کرښې د په نښه کولو کار د ۱۸۹۵ په مېنځ کې سرته ورسېد او د دواړو خواوو له خوا ومنل شو.

د وزیرستان کمیسیون د ۱۸۹۵ کال په جنوري کې د پولې د په نښه کولو کار شروع کړ، خو دغه کمیسیون یوازې له انګلیس افسرانو نه جوړ و. د هند د وایسرای په وینا امیر هغه ته ښکاره کړې وه، چې دغه کار دې دوی په خپله ترسره کړي، بې له دې چې افغان ماموران پکې برخه ولري. د عظمت خان په وینا دغه کمیسیون د وزیرو ملک ته د درې زره سرتېرو په زور ننوت او د ګومل له سین نه لس میله پورته په وانه کې یې په یوه کامپ کې واړول. تر

دې دمخه په وانه کې افغان نظامي پوسته پرته وه، خو انگرېزان په وانه کې له وسله وال پاڅون سره مخ شول. په وزيرو کې دغه فکر زړ خپور شو، چې د انگرېزانو په شته والي سره به دوی خپله خپلواکي چې ډېر پرې وياړېدل له لاسه ورکړي او باجونه به هم پرې حواله شي، نو د ۱۸۹۴ په نومبر کې يې په انگرېزانو بريد وکړ او يو شمېر يې د دوو افسرانو په گډون ټپي کړل، خو په پای کې دغه پوځ د جنرال لاکهارت په قومندانۍ دغه پاڅون وځپه او له هغه وروسته د کرنې د پېښه کولو کار له ډومندي نه پيل شو او د درې پوځي واحدونو په ملگرتوب له خوجه خضر نه د برمې او شوال له درې نه په سختو حالاتو کې په دغه کار موفق شو. له ډومندي نه تر لارام پورې د کرنې د ټاکلو نقشي او يادښتونه امير ته د هغه د منلو لپاره واستول شول، خو هغه پرې اعتراض وکړ او ويې غوښتل چې يو شمېر ځايونه د يو څو کوتلونو په گډون بايد د افغانستان وي، خو د هغه دغه غوښتنه ونه منل شوه او ورته څرگنده شوه، چې کومه هغه کرنه چې ښاغلي کنگ او ښاغلي اندرسن ټاکلې، اخري ده او بدلېدلې نه شي^(۵).

په دغه ډول د بدخشان له بروغيل کوتل نه د ايران د ملک سياه غرو پورې د يونيم زرميل په اوږدو کې د برتانوي هند "د علمي سرحد" په تقاضا د غسې کرنه په

ښه شوه، چې مقصد يې د کابل توافق ليک له مخې د برتانوي هند او افغانستان د نفوذي سيمو سره بېلول و. دغه کرښه وروسته د ډيورنډ کرښې په نامه ياده شوه، خو د نفوذي سيمو په دغه ډول سره بېلول د دوو هېوادونو تر مېنځ د پولې مانا لرلې نه شي. په دغې ليکې سره د پښتنو او بلوڅو مهم قومونه لکه ترکلاني، وزير، شينواري، نورزي، اخکزي، بلوڅ او وروسته مومند سره وېشل شوي وښودل شول چې په اصل کې سره وېشل کېدلی نه شي. دوی په خپلو کې د غسې ټينگ قومي، اجتماعي او اقتصادي اړيکې لري، چې د ليکې د دواړو خواوو حکومتونه هم د هغوی د تگ راتگ مخه نيولې نه شي، نو دوی د پخوا په شان په خپلو کې په تگ راتگ کې آزاد وو. په واقع کې دغه په نامه پوله دوی ته هېڅ وخت د پولې حيثيت نه لاره، په تېره په هغو سيمو کې چې فزيکي او طبيعي خنډ يې نه لاره. دا سمه ده، چې يوځای بل ځای غرونه او له چمن نه تر ايران پورې شگلنې دښتې په لار کې پرته وې، خو له دغې ډېرې اوږدې کرښې نه د اوښتلو او راوښتلو لارې د غومره ډېرې وې، چې د دغو قومونو د خلکو لپاره هېڅ خنډ نه و. دا يوازې د زبرځواک برتانيې زور و، چې د خپلې طلايي مستعمرې يانې هند د خوندي ساتلو لپاره يې د نړۍ په دغې سيمې کې يو غېر طبيعي

حال رامنځ ته کړ او د افغانستان سياسي لاس يې له خپلو سيمونه لنډ کړ، نو دا په واقع کې د حکومتونو تر مېنځ د کاغذ د پاسه رسمي پوله وه، نه د کرښې دواړه خواوو خلکو ته او چې د کرښې د ختيځې سيمې ولسونه پوه شول چې ملکونه يې د برتانيې په نفوذي سيمه کې نيول شوي او خپلواکي ته يې د نامسلमानو برتانويانو او هندوانو له خوا خطر پېښ شوی دی، د ۱۸۹۷ په جون کې يې د دغې کرښې پر خلاف په يوه لوی سراسري پاڅون لاس پورې کړ. په دغه پاڅون کې له شيعه توريو نه پرته حتی د کوز مومندود "ډاډ وړ څانگو" په گډون (د مومندوله ترک زي څانگې نه پرته) ټولو قومونو گډون لاره او غازيان يې د خپلو قومي او روحاني مشرانو په مشرۍ تر شېکردر پورې وړاندې لارل، خو انگرېزانو د هغو د غلي کولو لپاره لږ وډ پر اويا زره منظم پوځ په بېلو واحدونو کې په کار واچوه، چې په هغو کې يو هم د برتانيې وروستی صدر اعظم سرونستن چرچل و. مهمه داده، چې دغو قومونو په دغه لوی او بېساري پاڅون سره د ډيورنډ کرښه په غوڅه توگه رد کړه^(۵۲). له همدې امله به هم و، چې انگرېزانو کوښښ ونه کړ چې د خپلې هندي مستعمرې ادارې طرز په دغو قومونو تطبيق کړي. د دوی کوښښ دا و، چې دغه قومونه په سياسي لحاظ تر نفوذ لاندې ولري،

چې دا يو بيل بحث دی او ما د دغې موضوع او د ډيورنډ
توافق ليک اړوندې موضوع گانې په خپلو ياد شويو
اثرونو کې په اوږد ډول تر بحث لاندې نيولي دي.

دلته به د غومره وويل شي، چې د ډيورنډ کرښې په نښه
کولو سره د افغانستان د ټول حدود ټاکنه پای ته ورسېدله
او افغانستان په دغه کار سره نه يوازې تر پخوانه کوچنۍ
شو، اصلي افغانستان يې هم له لاسه ورکړ.

په پای کې ښايي يو ځل بيا وويل شي، چې د
افغانستان د پولو ټاکل کېدلو حرکت چې د امير شېر علي
په وخت کې پيل شوی و، د امير عبدالرحمن په وخت کې
پوره شو. د امير شېر علي په وخت کې د آمو سين د بخارا
او افغانستان تر مېنځ پوله په لندن کې د برتانيې حکومت
او په پيټرسبرگ کې د روسي حکومت له خوا ومنل شوه
او سيستان د ايران او افغانستان تر مېنځ ووېشل شو. د
امير عبدالرحمن په وخت کې د پنځده په کشاله کې له
خمياب نه تر ايران پورې ليکه او په شمال-ختيځ کې د
پنجه نهر د بخارا او افغانستان تر مېنځ د پولې په شان
ومنل شوه. په همدغې دورې کې ډېره لانجمنه او ډېره
مهمه د ډيورنډ کرښه وه، چې په نښه کولو سره يې اصلي
افغانستان له اوسني افغانستان څخه بېل وگڼل شو. په
دغو ټولو ټاکنو کې د افغانستان رول فرعي يا هېڅ و او

افغانستان تر پخوانه کوچنی شو، خوله بلې خوا په همدغو پولو ټاکنو سره و، چې افغانستان د دوه اروپايي قوي امپراتوريو تر مېنځ د يوه هېواد په توگه پرځای پاتې شو.

په واقع کې دا د برتانيې ښځه فشار او زور او په شمال-ختيځ کې د تزاري روسيې خطرو، چې امير عبدالرحمن يې د ډيورنډ کرښې منلو ته مجبور کړ. له هغه نه پرته هېڅ فکر نه کېده، چې دی به دغه کرښه ومني. په داسې حال کې چې ده دمخه پردې پيل کړی و، چې د افغانستان له لاسه تللي سيمې بېرته ترلاسه کړي او له افغانستان نه لږ تر لږه د امير دوست محمد د وخت افغانستان جوړ کړي. د افغانستان په واکمنو کې يوازې ده د برتانوي نفوذ سيمې له خلکو سره ډېر علايق لرل او هغه ترزياتي اندازې شخصي او فاميولي وو. دده مور، نيا او دوه مېرمنې له همدغو خلکو څخه وې او ده هم د نورو افغان واکمنو په شان تر اباسين پورې ملکونه د افغانستان گڼل. پردې برسېره ده ته به دا هم ډېره دردناکه وه، چې دی چې خپلو خلکو ته يوازې واک واکمن او "اوسپنيز امير" و، د ډيورنډ کرښې په موضوع کې يو بېچاره امير شوی و.

سره له دې ټولو خبرو د وخت په نظر کې نيولو سره د امير عبدالرحمن ونډه د اوسني افغانستان په جوړولو کې

مهمه وه. ده تر هر بل افغان واکمن نه ډېر خپل وینښ ژوند د دولتي نظام تنظیمولو او پیاوړي کولو او د هېواد د خوندي ساتلو لپاره وقف کړی و، چې نتیجه یې دغه اوسنی افغانستان دی. په دې حساب دی د اوسني نوي افغانستان مؤسس کېږي، په داسې حال کې چې ستر احمد شاه د معاصر افغانستان سرمؤسس و.

پای

SABAWOON.COM